



# ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1430/27 - 2006 පෙබරවාරි 02 වැනි බ්‍රහස්පතින්දා - 2006.02.02

(ආණ්ඩුවේ බලපැවැත්වූ ප්‍රසිද්ධ කරන ලදී)

## I වැනි කොටස : (I) වැනි පෙදය - සාමාන්‍ය

ජනාධිපතිතුමාණන් විසින් කරන ලද ප්‍රකාශන ආදිය

ජනාධිපති නියෝගය

මුද්‍රාව

මහින්ද රාජපක්ෂ.

ශ්‍රී ලංකා ප්‍රජාතාන්ත්‍රික සමාජවාදී ජනරජයේ අතිගරු ජනාධිපතිතුමා විසින්, එකී ජනරජයේ ආණ්ඩුක්‍රම ව්‍යවස්ථාවේ 33 වන ව්‍යවස්ථාවෙන් තමා වෙත පැවරී ඇති බලතල ක්‍රියාවේහි යොදවමින්, ස්වභාවික හෝ මිනිසා විසින් සිදුකරනු ලබන ව්‍යසනයන්ගෙන් හානියට පත් දිස්ත්‍රික්කයන්හි ප්‍රතිසංස්කරණ හා සංවර්ධන කටයුතු අඛණ්ඩව වඩාත් සම්බන්ධීකරණයකින් යුතුව, පිරිවැය දැරීම අතින් වඩා ඵලදායී ලෙස කඩිනම් අයුරින් පවත්වාගෙන යනු පිණිස විශේෂ නියෝජිතායතනයක් පිහිටුවීම.

ප්‍රතිසංස්කරණ හා සංවර්ධන නියෝජිතායතනය කළමනාකරණය කරනු ලබනුයේ

1. ටීරාන් අලස් මහතා
2. ඩී. අභයගුණවර්ධන මහතා
3. තිලක් අමුණුගම මහතා
4. ශාන්ති ප්‍රනාන්දු මහත්මිය
5. සාලිය වික්‍රමසූරිය මහතා
6. ඩබ්ලිව්. ඩබ්ලිව්. ගමගේ මහතා

විසිති.

ශුභාශිෂ්‍ය පෙරටුවයි :

ස්වභාවික හෝ මිනිසා විසින් සිදුකරනු ලබන ව්‍යසනයන්ගෙන් හානියට පත් දිස්ත්‍රික්කයන්හි ප්‍රතිසංස්කරණ හා සංවර්ධන වැඩකටයුතු ඉටුකරලීමෙහි නිරත ආයතන කිහිපය එක්කොට තනි ආයතනයක් ලෙසින් මෙහෙයවනු ලැබිය හැකි නම්, රජය විසින් එකී දිස්ත්‍රික්කයන්හි කරගෙන යනු ලබන ප්‍රතිසංස්කරණ හා සංවර්ධන කටයුතු වඩා සම්බන්ධීකරණයෙන් යුතු වූත් පිරිවැය දැරීම අතින් ඵලදායී වූත් කඩිනම් අයුරින් කළ හැකි බව පෙනී යන හෙයින් ද,

තවද, වෙනත් දෑ අතර, එබඳු වැඩ කටයුතු වලට සම්බන්ධ වූ - තැනැත්තන්, දේපළ හා කර්මාන්ත පුනරුත්ථාපනය කිරීමේ අධිකාරිය (REPPA) ජාතිය යළි ගොඩනැගීම සඳහා වන කාර්ය සාධක බලකාය (TAFREN) සහන සැලසීම සඳහා වන කාර්ය සාධක බලකාය (TAFOR) ඇතුළු ආයතන කිහිපයම එක්කරලීමත් එබඳු වැඩකටයුතුවලට සම්බන්ධ වූ මූල්‍ය සම්පත් දායකත්වය සලසන්නා වූ විවිධ බහුපාර්ශ්වීය හා ද්විපාර්ශ්වීය ආධාරක වැඩසටහන් මෙන්ම මූල්‍ය සම්පත් ලබාදෙන අනෙකුත් වැඩසටහන් සම්බන්ධීකරණයෙන් මතු දැක්වෙන කාර්යයන් -

- (i) එබඳු දිස්ත්‍රික්කයන්හි ජනතාවටත්, ව්‍යාපාරයන්ටත් කඩිනමින් සාමාන්‍ය තත්ත්වය යළි උදාකරලීම පිණිස, සිදුව ඇති හානියෙහි ප්‍රමාණය සහ මෙතෙක් සම්පූර්ණ කර ඇති වැඩකටයුතු සැලකිල්ලට ගනිමින් එකී ප්‍රතිසංස්කරණය හා සංවර්ධන වැඩකටයුතු ක්‍රියාවට නැංවීම සඳහා නිසි ක්‍රියාකාරී සැලසුම් සම්පාදනය කොට ක්‍රියාත්මක කිරීම.
- (ii) යෝග්‍ය සහන පියවර ක්‍රියාවෙහි යෙදවීම තුළින් එම දිස්ත්‍රික්කයන්හි ජනතාව මුහුණපාමින් ඇති දිළිඳුකම, දුක්ගැහැට හා ආපදාවන්ට සහන සලසනු පිණිස වැඩසටහන් සම්පාදනය හා ක්‍රියාත්මක කිරීම තුළින් ඔවුනගේ ජීවන තත්ත්වය හා යහසාධනය නංවාලීම.
- (iii) එම දිස්ත්‍රික්කයන්හි ආර්ථික සංවර්ධනය ඇති කරනු පිණිස ආයෝජනයට පහසුකරලීම හා ප්‍රවර්ධනය කිරීම,
- (iv) එබඳු ප්‍රතිසංස්කරණ හා සංවර්ධන වැඩ කාලීනව ඉටුකරලීම සහතික කරගනු පිණිස රේඛීය අමාත්‍යාංශ, රජයේ බලධාරීන් හා නියෝජිතායතන, පොද්ගලික අංශයීය සංවිධාන, රාජ්‍ය නොවන සංවිධාන අදාළ අනෙකුත් සංවිධාන සහ නියෝජිතායතනයන් සමග කටයුතු සමායෝජනය කිරීම,
- (v) අවශ්‍ය මූල්‍ය සම්පත් සපයා ගැනීමට අදාළව මුදල් හා ක්‍රම සම්පාදන අමාත්‍යාංශය සමග සම්බන්ධීකරණය.

සැලසුම් කිරීම, පවරාගැනීම, භාරගෙන ඉටුකරලීම හා ඉටුකිරීමට සැලැස්වීමත් ඒවා කළමනාකරණය, අධීක්ෂණය හා සම්බන්ධීකරණය උදෙසා තනි ආයතනයක් වන යෝජිත ප්‍රතිසංස්කරණ හා සංවර්ධන අධිකාරියෙහි විෂය පථය යටතට ගෙන ඒමටත්, රජය අපේක්ෂා කරන හෙයින් ද,

තවද, පනතක් මගින් මෙම ප්‍රතිසංස්කරණ හා සංවර්ධන අධිකාරිය පිහිටුවනු ලබන තෙක් ජාතික ආර්ථිකයෙහි යහපත තකා ප්‍රතිසංස්කරණ හා සංවර්ධනය සුසංගතව පවත්වාගෙන යාමේ රජයේ ප්‍රතිපත්තිය ක්‍රියාවට නංවනු පිණිස එබඳු වැඩකටයුතු අඛණ්ඩව කරගෙන යායුතු යැයි මා අදහස් කරන හෙයින් ද,

මහින්ද රාජපක්ෂ වන මම, ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 33 වන ව්‍යවස්ථාවෙහි විධිවිධානයන්ට අනුකූලව ක්‍රියාකරමින්, වඩා සම්බන්ධීකරණයෙන් යුතු වූත් පිරිවැය දැරීම අතින් වඩා ඵලදායී වූත් කඩිනම් අයුරින් එබඳු ප්‍රතිසංස්කරණ හා සංවර්ධන වැඩ අඛණ්ඩව කරගෙන යාමට රජයට පහසුකම් සලසමින් සහාය වනු පිණිස ප්‍රතිසංස්කරණ හා සංවර්ධන නියෝජිතායතනය මෙයින් ඇති කරනු ලබන බවත්, මෙදින සිට TAFREN සහ TAFOR ආයතන අහෝසි වන හෙයින් එකී TAFREN සහ TAFOR ආයතන විසින් ඉටුකෙරුණු සියලුම වැඩකටයුතු, මෙකී ප්‍රතිසංස්කරණ හා සංවර්ධන නියෝජිතායතනයෙහි විෂය පථය යටතට ගැනෙනු ඇති අතර එකී නියෝජිතායතනය විසින් ඉටුකරනු ලබන බවත් ප්‍රකාශ කරමි.

තවද, REPPA ආයතනය විසින් කරගෙන යනු ලබන කවරවුව වැඩකටයුතු ද මෙකී ප්‍රතිසංස්කරණ හා සංවර්ධන හා නියෝජිතායතන විසින් සම්බන්ධීකරණය කරනු ලැබිය යුතුය. මම, ඔබගේ විවක්ෂණභාවය, සාමාර්ථය හා විශ්වාසවන්තභාවය කෙරෙහි මහත් වූ භක්තිය හා විශ්වාසය තබමින්, ඉහත කී -

1. ටීරාන් අලස් මහතා
2. ඩී. අභයගුණවර්ධන මහතා
3. තිලක් අමුණුගම මහතා
4. ශාන්ති ප්‍රනාන්දු මහත්මිය
5. සාලිය වික්‍රමසූරිය මහතා
6. ඩබ්ලිව්. ඩබ්ලිව්. ගමගේ මහතා

ප්‍රතිසංස්කරණ හා සංවර්ධන නියෝජිතායතනයෙහි කළමනාකරණ මණ්ඩලය ලෙසින් පත්කරන අතරම ඉහත (i) සිට (v) දක්වා සඳහන් කොට ඇති කර්තව්‍යයන් ක්‍රියාවට නැංවීම කරගෙන යනු පිණිස අවශ්‍යවිය හැකි සියලුම පියවර ගන්නා ලෙසත් ප්‍රතිසංස්කරණ හා සංවර්ධන නියෝජිතායතනයෙහි අනුප්‍රාප්තික ආයතනය ලෙසින් ප්‍රතිසංස්කරණ හා සංවර්ධන අධිකාරියක් පිහිටුවාලීම සඳහා වර්ෂ 2006 ජනවාරි මස වන විට දී පනත් කෙටුම්පතක් පාර්ලිමේන්තුවට ඉදිරිපත් කරන ලෙසත් ඔබ වෙත මෙයින් නියම කරමි.

තවද, ටීරාන් අලස් මහතා ප්‍රතිසංස්කරණ හා සංවර්ධන නියෝජිතායතනයෙහි ප්‍රධාන විධායක නිලධාරියා වශයෙන් මා වැඩිදුරටත් පත්කරන අතර ඔහු කළමනාකරණ මණ්ඩලයෙහි සභාපතිවරයා ද වනු ඇත.

තවද, මෙයින් පවරනු ලබන කර්තව්‍යයන් ඉටුකිරීමට අදාළව අවශ්‍ය විය හැකි උපදෙස් නිකුත් කිරීමටත්, පරීක්ෂණ පැවැත්වීමට සහ විමර්ශනයන් කිරීමටත් එකී කළමනාකරණ මණ්ඩලය වෙත මම මෙයින් බලය පවරමි.

තවද, මෙකී ප්‍රතිසංස්කරණ හා සංවර්ධන නියෝජිතායතනය විසින් නිසි උපදෙස් දෙනු ලැබිය හැකි නැතහොත් සභාය හෝ තොරතුරු ඉල්ලා සිටිය හැකි සියලුම රජයේ නිලධාරීන් සහ එබඳු වෙනත් තැනැත්තන් විසින්, නිසි ආකාරයෙන් ඉටු කළ හැකි එකී උපදෙස්වලට අනුකූලව ක්‍රියාකළ යුතු යැයි ද, දිය හැකි සියලුම සභාය ලබාදිය යුතු යැයි ද, සැපයිය හැකි සියලුම තොරතුරු සැපයිය යුතුයැයි ද මෙයින් නියම කොට විධාන කරමි.

වර්ෂ 2005 ක්වූ දෙසැම්බර් මස 28 වැනි දින වූ මෙදින ශ්‍රී ලංකා ජනරජයේ මුද්‍රාව යටතේ කොළඹ දී දෙන ලදී.

අතිගරු ජනාධිපතිතුමාගේ අණ පරිදි,

ලලිත් සී. චිරතුංග,  
ජනාධිපති ලේකම්.

02-575